

Opri artistici fil-knisja li saru fl-imghoddi

minn Lorenzo Zahra

MINN tagħrif fil-gurnali ta' l-imghoddi wiehed isir jaf dwar diversi opri sbieh li għadna naraw sal-lum fil-Knisja tagħna, jew li kellna u tlietna fil-gwerra. Meta wiehed jara b'liema herqa missirijietna kienu jaħdmu biex iżejnu t-tempju Lawrenzjan, għandu jitqanqal biex anke aħna noffru dejjem il-kontribut bl-istess għan, għax il-Knisja għalina hija wkoll Mużew ta' opri li juru t-talent tač-čittadini Maltin.


Fil-gurnal *Stenterello* tas-sena 1846 insibu tagħrif meta kien gie mżanzan l-apparat sabiħ li għadu jintuza sal-lum. Apparat aħmar komplut għal użu pontifikali. Għalhekk ngħidu li fih għadd ta' kapep, tunicelli u htigiet oħra ta' lbies li l-Kapitolu kien juza dak iż-żmien billi huwa kien jiffunzjona bħall-isqfijiet. Dan huwa apparat ta' l-

imbrokk u għalhekk għandu preġju kbir, u huwa mzejjen b'ħajt tad-deheb xogħol bl-idejn u llum huwa xogħol tassew rikk.¹

L'Amico del Popolo ta' Awissu 1880 jsemmi li fil-Knisja tagħna kienu mżanzna sett linef tal-Kristall li kienu jintużaw sa qabel il-gwerra fis-sekondi festi. Dawn intilfu fil-gwerra meta ggarrfet is-Sagristija. F'dik is-sena wkoll kienu saru ż-żewġ faččati ta' l-injam bl-artali ż-żgħar, wiehed dak ta' Santa Marija fil-kappellun tal-Kunčizzjoni, u iehor fil-kappellun tal-Karità dedikat lis-Santissima Trinità b'San Kosma u Damjan fih. F'dik l-istess sena kienu saru wkoll iż-żewġ niceč žgħar, waħda għal San Lawrenz li fiha llum naraw l-istatwa tal-Kunčizzjoni, u l-oħra dik li fiha hemm Santa Katerina. Dawn iż-żewġ faččati ta' l-injam bl-

iskultura fihom kienu ħallsu l-ispiza tagħhom il-Piloti li aktarx kienu lkoll mill-Birgu. Ta' min ighid ukoll li fl-istess sena 1880 fil-pjazza kien gie inawgurat il-Monument ta' San Lawrenz maħdum minn Busuttil tar-Rabat fuq id-disinn tal-Perit Inqliž Paulson. Kienu ħallsu għal dan il-monument il-Kanoniku Patiniott, il-Kan. Marmarà u l-Kan. Ciantar.


Sentejn wara, cioè fl-1882, kienet saret il-qanpiena l-kbira li ħadem Ġulju Cauchi ta' Bormla fil-funderija li kellu f'Għajn Dwieli. Dan jibqa' msemmi għal qniepen tassew sbieh li għamel u li juru t-talent ta' niesna. *L'Amico del Popolo* kif ukoll il-gurnal l-ieħor *Il-Malta* jsemmu li f'dik is-sena kienu gew inawgurati wkoll il-



Gallerija ta' l-Orgni, opra tassew grandjuza ta' Vincenzo Seracino li fortunatament għadna ngawdu sa llum. L-orgni qadim kien gie addattat ma' din l-opra, imma dan fl-1952 tneħħa u ntrema biex minfloku sar orgni gdid tad-ditta Tamburini maħdum fi Crema l-Italja, opra sabiħa tassew li ikkontribwixxa għaliha l-Kan Dun Ġan Mari Farrugia u l-Familja Bosco.

Iċ-ċentinarju tal-Parroċċa

Billi kien riesaq iċ-ċentinarju tal-Parroċċa, fis-sena 1884, il-gurnal *Il-Malta* jsemmi li kien hemm kumitat apposta biex dan jara kif tigi mżejna l-knisja. Dan il-Kumitat kien kompost mill-Arċipriet Xuereb, Kan Lawrenz Camilleri, Kan Ġuzepp Ciantar, u Kan Ġwann Soler. Ma' dawn kien hemm ukoll is-sinjuri Ġużè Fleri, Ġann Battista Borg, Vincenzo Serracino, Giuseppi Darmanin u Giuseppi Segona, missier il-Kan Segona. Jidher li dawn ma damux ma middew għonqhom għall-ħidma, infatti bdew xogħol ta' deko-razzjoni tal-gwarniċun b'disinn ta' Alfonso Pace u x-xogħol sar mill-istess G.B. Borg u Gius. Segona li ħadmu bla ħlas. L-armar għal dan ix-xogħol sar ukoll bla



L-Apoteosi ta' San Lawrenz in Gloria li l-aħħar li għet restawrata kien sentejn ilu mill-pittur Briffa.

ħlas min-neguzjant Vella. Fis-sena 1886, is-sorijiet ta' Santa Katerina tal-Belt kienu ħadmu erba' bukketti ta' fjuri artifiċjali sbieħ tassew li tqiegħdu mal-vara ta' San Lawrenz. Dawn l-erba' fjuretti għadhom jintramaw fl-artal tal-kor u tul is-sena jinżammu fil-Mużew tal-Kollegġjata. Huma fjuri tal-granutell, xogħol ta' l-idejn tassew sabiħ.

Fil-gurnal *Il-Malta* tas-16 ta' Awissu 1890, is-sena taċ-Ċentinarju, jissemma li saru żewġ trieħi ħomor tal-bellus bir-rakkmu tad-deheb. Tgħid ukoll li kienu gew indurati l-kapitelli tal-kursija bid-deheb u l-pittur Ġużè Cali kien għamel żewġ kwadri ovali ta' Sant'Andrija u San Pawl li tqiegħdu fil-Kappella tal-Kurċifiss li llum naraw mibdula f'relievi ta' rħam li saru

fl-1938.² Kien ukoll fis-sena 1890 li saret il-kolonna tal-Papa Urbanu iżda din sfat meqruda fil-gwerra u minfloka, wara l-gwerra saret replika mill-gdid. F'*Il-Malta* (18/8/1894) insibu li saru żewġ missalli tal-fidda, wieħed mill-Familja Pullicino u l-ieħor sar mill-gbir. Il-Gradilja tal-fidda u l-Palma li għandu f'idejh San Lawrenz kienet inħadmet minn Felic Muscat fl-1887 u nġhatat mill-Kan Dun Lawrenz Camilleri.

Il-Malta tat-3/8/1896 turina li kienet saret il-pittura tal-koppla minn Cortis. Din sfat meqruda fil-Gwerra meta ggarrfet il-koppla. L-idea li ssir il-grajja ta' l-Assedju kif saret kienet tal-Kanonku Dalli. Fir-*Risorgimento* tat-22/7/1898 insiru nafu li l-pittur

Guzè Cali kien pitter is-saqaf tal-Kor - *L'Apoteosi ta' San Lawrenz in Gloria* - opra li fil-gwerra sfat imħassra u għal darba tnejn giet restawrata, l-ewwel mill-Kav. Rafel Bonnici Cali u mbagħad fl-1990 mill-pittur Briffa.^{3,4}

Il-linef tal-kursija


Is-sett linef tal-Bohemja, skond il-ġurnal *Malta*, saru fis-sena 1896 u ngiebu mid-ditta M. Dob ta' Goblanz fil-Bohemja. Dawn kienu sitta zgħar. Magħhom kien hemm ukoll sett brazzi fil-korsija b'vażun ta' fjuri f'nofshom. Il-fjuri allura kienu saru mis-Sinjinorini ahwa Borg Montano li kienu neput-ijiet ta' Dun Salv Caruana, qassis li ħadem wisq għat-tizjin tal-knisja. Il-bukketti kienu ta' granutell, iżda meta ggar-rfet is-sagristija l-linef b'kollox saru ħerba waħda.

Fl-1896 kienu saru erba' angli sbieħ jittajru li tqiegħdu mal-Monument ta' San Lawrenz fil-pjazza. Dawn kienu saru bil-kolonna b'kollox fuq disinn ta' Abram Gatt ta' Bormla, però minn ftit snin 'l hawn dawn saru godda, xogħol ta' Camilleri Cauchi u huma xejn anqas sbieħ.

Iz-żewġ linef kbar li kienu jintramaw fil-

kappelluni magguri kienu saru fl-1897. Kienu tassew ta' gmiel u ta' l-istess ditta ta' Goblanz. Kellhom 36 brazz fid-dawra t'isfel iżda dawn spiċċaw fil-gwerra. Fl-istess sena kienu saru wkoll sitt arkati bl-ornati kbar f'nofshom. Dawn kienu saru għall-pavaljuni tal-kursija, però l-ornati li kienu tant sbieħ tneħhew meta sar l-irħam mal-pilastru fl-1912. Fl-1897 kienu saru wkoll il-loppi bl-angli mal-linef, xogħol sabiħ ta' Karlu Darmanin fuq disinn ta' Abram Gatt ta' Bormla. L-ispiza kienet ingabret minn Dun Salv Caruana. Dawn ukoll sfaw meqruda, imma ngabru mill-gdid mis-Sur L. Privitelli u saru minn Camilleri Cauchi.

Fis-sena 1897 Cortis kien temm ix-xogħol tal-pittura fis-saqaf tal-knisja, dawk tal-kursija. Fil-pjazza allura fl-istess sena saru l-istatwi tal-qaddisin fuq kolonna apposta. Dawn kienu xogħol ta' Karlu Darmanin u ta' Cremona. Statwi sbieħ li whud minnhom baqgħu sħaħ u għadhom jintramaw fil-pjazza. Anke l-Ark tal-pjazza kien sar fl-istess sena 1897, xogħol fuq disinn ukoll ta' Abram Gatt u l-gbir kien




L-altar maggur armat għall-Festa.

sar minn Dun Salv Caruana. L-Ark ukoll inqerdet fil-gwerra.

Fis-sena 1897 kien sar fil-Knisja l-artal Maggur ta' rħam fin u sabiħ ħafna, xogħol tad-ditta Francesco Buhagiar tal-Hamrun. Sar b'ħidma tad-Dekan Pace u l-Kan Dun Lawrenz Calleja. Id-disinn kien ta' Fonzu Pace, hu d-Dekan, imma kienet l-idea ta' Abram Gatt li fil-panewijiet isiru r-relievi tal-fidda li ngiebu minn barra mid-ditta Evaristo Castaldi.

Opri sbieħ

Fis-sena 1903 kienu saru l-opri sbieħ tal-bradella u l-pedestall li l-gbir għalihom ħa ħsiebu l-Kan Dun Ġan Mari Farrugia. Id-disinn huwa ta' Fonzu Pace u x-xogħol ta' Lorenzo



Il-pulptu li nhadem fl-1894 fuq disinn tal-perit Soler

Ruffini, Frangisk Azzopardi, Gużè Costantino u Gużè Zammit, ilkoll l-aqwa nies tas-snajja' ta' dak iż-żmien. Dawn l-opri wkoll kienu tfarrku fil-gwerra, imma wara gew restawrati, il-bradella minn Wenzu Zammitellu, u l-pedistall mis-Sur Pace Feroud.

Kien ukoll fis-sena 1903 (*Il-Malta* 14-15 ta' Awissu 1903) li fuq l-artal sar il-pedistall tal-fidda għall-ostensorju li jżen 80 ratal fidda. Sar ukoll fuq disinn ta' Abram Gatt u importat mid-ditta Castaldi. Anke dan il-pedistall kien garrab ħsarat, u nistgħu ngħidu li b'miraklu baqa' mdendel fil-għoli meta gġarrfet is-sagristija billi kien jinżamm f'kaxxa tal-ħgieg fl-Awla. Wara l-gwerra kien ukoll

gie restawrat u filjiem tal-festa jżejjen l-artal magġur u fuqu jitqiegħed l-ostensorju tant rikk u tant sabiħ.

Dawn l-opri dari kienu jsiru b'għaqaq kbir, b'attenzjoni u b'arti għax il-Birgu kellu nies iħobbu l-opri sbieħ u ta' preġju.

Wieħed jinnota kemm intilfu opri fil-gwerra għax nistgħu ngħidu li l-knisja ta' San Lawrenz kienet l-ewwel waħda f'Malta

li ntlaqtet bil-bombi u għalhekk ma kienx hemm ċans li l-opri tagħha jkunu meħuda f'imkejjen aktar 'il bogħod mill-Port il-Kbir li kien ċentru militari għal bombardamenti mill-għadu fil-gwerra.

NOTI

1. Fl-1874 sar it-tużell, xogħol ta' G.B. Zarb u li kien gabar għalih il-Kanonku Dalli. Dan safa meqrud fil-gwerra u minnu baqa' biss il-loppa li għadha tintrama fit-tużell ta' kuljum li kien ħadem Karmelo Zahra. Naturalment it-tużell li naraw fil-festa llum huwa dak mixtri mill-Bażilika ta' San Ġorġ t'Għawdex b'ħidma tal-Knisja, ta' Wenzu Grech u Gius. Gellel.
2. Fl-1890 kien sar il-paviment tal-knisja mill-marmista G. Darmanin. Dan garrab ħsarat li wkoll wara l-gwerra gie rrrangat mid-ditta Bonavia. Hawn tajjeb ngħidu li l-paviment tal-presbiterju li kien sar wisq snin qabel b'disinn ta' mużajk u b'lapidi sbieħ ta' persuni distinti, safa meqrud għal kollox meta waqgħet il-koppla fil-gwerra.
3. Fl-1894 kien sar il-Pulptu li ħadmu fih Vincenzo Vassallo (ta' Kristina), Francesco Ellul, Giuseppe Pace, Ġanni Gonzi, Gius. Torpiano, u d-disinn kien tal-Perit Soler. Il-Pulptu b'xorti tajba baqa' sħiħ, iżda kien naqas minnu l-kurċifiss rikk u artistiku ta' l-avorju. Wara l-gwerra l-Kan Dun Lawrenz Micallef gab iżda Kurċifiss sabiħ tal-bronż minn Milan.
4. Fl-1898 kienet saret l-istatwa ta' San Lawrenz jagħti d-dawl lill-għomja, xogħol tassew sabiħ tas-Surmast Cremon. Hawn irridu nżidu ngħidu li l-Awla Kapitolari fuq is-Sagristija kienet inbniet fis-sena 1876, iżda wkoll iġġarrfet fil-gwerra u għalhekk giet mibnija dik li hemm, wara l-gwerra. ■